



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 02/95
ວັນທີ 8 ມີນາ 1995

ກົດໝາຍ
ວ່າດ້ວຍພັນທະປ້ອງກັນຊາດ

ພາກທີ I
ບົດບັນຍັດທົ່ວໄປ

ມາດຕາ 1. ຈຸດປະສົງ

ກົດໝາຍວ່າດ້ວຍພັນທະປ້ອງກັນຊາດກຳນົດຫລັກການ, ລະບຽບການ, ນະໂຍບາຍ ແລະ ມາດຕະການຕ່າງໆກ່ຽວກັບພັນທະປ້ອງກັນຊາດ ແນໃສ່ປຸກລະດົມປະຊາຊົນບັນດາເຜົ່າປະກອບສ່ວນເຂົ້າໃນວຽກງານປ້ອງກັນຊາດ, ປ້ອງກັນຄວາມສະຫງົບ ເພື່ອເຮັດໃຫ້ກຳລັງປະກອບອາວຸດເຕີບໃຫຍ່ ເຂັ້ມແຂງຮອບດ້ານ ສາມາດປົກປັກຮັກສາປະເທດຊາດໄວ້ໄດ້ຢ່າງຫມັ້ນຄົງ, ສ້າງເງື່ອນໄຂເພື່ອຮັບປະກັນໃຫ້ແກ່ການພັດທະນາສ້າງສາປະເທດຊາດ.

ມາດຕາ 2. ພັນທະປ້ອງກັນຊາດ

ພົນລະເມືອງລາວທຸກຄົນໂດຍບໍ່ຈຳແນກ ເຊື້ອຊາດ, ເຜົ່າຊົນ, ຖານະທາງດ້ານເສດຖະກິດ, ສັງຄົມ, ຄວາມເຊື່ອຖື, ລະດັບການສຶກສາ ແລະ ພູມລຳເນົາ ລ້ວນແຕ່ມີພັນທະ ເຂົ້າຮັບໃຊ້ໃນກຳລັງປ້ອງກັນຊາດຕາມທີ່ໄດ້ບົ່ງໄວ້ໃນມາດຕາ 36 ຂອງລັດຖະທຳມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ເວັ້ນເສຍແຕ່ຜູ້ທີ່ບໍ່ມີເງື່ອນໄຂຄົບຖ້ວນຕາມທີ່ໄດ້ກຳນົດໄວ້ໃນກົດໝາຍສະບັບນີ້.

ການຈັດຕັ້ງປະຕິບັດພັນທະປ້ອງກັນຊາດຕ້ອງຮັບປະກັນການນຳພາຂອງພັກ.

ພາກທີ II
ພັນທະປ້ອງກັນຊາດໃນຍາມສະຫງົບ

ຫມວດທີ I
ທະຫານພັນທະ

ມາດຕາ 3. ເງື່ອນໄຂການເປັນທະຫານພັນທະ

ພົນລະເມືອງລາວທຸກຄົນທີ່ເປັນຜູ້ຊາຍ ອາຍຸແຕ່ ສິບແປດປີ ຫາ ຊາວແປດປີ, ມີສຸຂະພາບ ສົມບູນ ຕ້ອງເຂົ້າຮັບໃຊ້ເປັນທະຫານພັນທະ. ສຳລັບຜູ້ຍິງ ອາຍຸແຕ່ ສິບແປດປີ ຫາ ຊາວສາມປີ ໃນ ກໍລະນີຕ້ອງການ ກໍອາດຈະຖືກຮຽກເຂົ້າຮັບໃຊ້ເປັນທະຫານພັນທະ.

ມາດຕາ 4. ການຂຶ້ນບັນຊີ

ໃນແຕ່ລະປີ ນາຍບ້ານຕ້ອງເຮັດບັນຊີຜູ້ ທີ່ມີອາຍຸ ສິບເຈັດປີເຕັມ ພາຍໃນບ້ານຂອງຕົນ ແລ້ວສົ່ງໃຫ້ກອງບັນຊາການທະຫານເມືອງ ເພື່ອກຽມເຂົ້າຮັບໃຊ້ເປັນທະຫານພັນທະ.

ມາດຕາ 5. ການກຳນົດຈຳນວນພົນ

ກະຊວງປ້ອງກັນປະເທດເປັນຜູ້ກຳນົດຈຳນວນພົນທີ່ຈະເຂົ້າຮັບໃຊ້ເປັນທະຫານພັນທະ ໃນ ແຕ່ລະປີ.

ມາດຕາ 6. ການສະເໜີຕົວ

ໃນແຕ່ລະປີ ກອງບັນຊາການທະຫານເມືອງ ຈະແຈ້ງໃຫ້ຜູ້ຊາຍທີ່ມີອາຍຸແຕ່ ສິບແປດປີຂຶ້ນ ໄປໃນວັນທີ 20 ມັງກອນ ທີ່ໄດ້ຂຶ້ນບັນຊີແລ້ວນັ້ນ ໄປສະເໜີຕົວຢູ່ກອງບັນຊາການທະຫານ ເມືອງ ພາຍໃນກຳນົດຢ່າງຊັບໃຫ້ເກີນ ຊາວວັນ ນັບແຕ່ມີໄດ້ຮັບຊາບເປັນຕົ້ນໄປ.

ສຳລັບຜູ້ຍິງນັ້ນຖ້າຖືກຮຽກກໍ່ໃຫ້ໄປສະເໜີຕົວເຊັ່ນດຽວກັນ.

ມາດຕາ 7. ການຄັດເລືອກເອົາທະຫານພັນທະ

ພາຍຫລັງກວດສຸຂະພາບແລ້ວ ຄະນະກຳມະການທະຫານພັນທະຂຶ້ນເມືອງ ຈະເປັນຜູ້ ຄັດ ເລືອກເອົາຜູ້ທີ່ມີສຸຂະພາບສົມບູນເຂົ້າເປັນທະຫານພັນທະຕາມຈຳນວນທີ່ທາງການໄດ້ກຳນົດໃຫ້ ແຕ່ລະປີ.

ໃນການຄັດເລືອກນັ້ນໃຫ້ເອົາຜູ້ທີ່ມີອາຍຸສູງກ່ວາໄປກ່ອນ.

ມາດຕາ 8. ເງື່ອນໄຂທີ່ພາໃຫ້ໂຈະການເປັນທະຫານພັນທະ

ຜູ້ທີ່ຈະຖືກໂຈະການເປັນທະຫານພັນທະຕ້ອງມີເງື່ອນໄຂໃດຫນຶ່ງດັ່ງຕໍ່ໄປນີ້:

1. ຜູ້ທີ່ພວມພະຍາບານຕົວຢູ່ໂຮງຫມໍ ຫລື ຢູ່ຄອບຄົວ;
2. ນັກຮຽນ, ນັກສຶກສາທີ່ຮຽນຢູ່ຊັ້ນປະຖົມ, ມັດທະຍົມ, ອຸດົມ, ມະຫາວິທະຍາ ໄລ ຫລື ຢູ່ໂຮງຮຽນວິຊາຊີບຊັ້ນຕົ້ນ, ຊັ້ນກາງ, ຊັ້ນສູງ ແລະ ນັກຄົ້ນຄວ້າເໝືອນມະຫາວິທະຍາໄລ;
3. ຜູ້ມີອ້າຍ ຫລື ນ້ອງທີ່ຍັງບໍ່ທັນສຳເລັດໜ້າທີ່ເປັນທະຫານພັນທະ;
4. ຜູ້ທີ່ພວມຖືກດຳເນີນຄະດີອາຍາ ຫລື ປະຕິບັດໂທດຢູ່;
5. ຜູ້ທີ່ມີຄວາມຫຍຸ້ງຍາກເປັນພິເສດ ໂດຍມີການຢັ້ງຢືນຈາກອຳນາດການປົກຄອງເມືອງ.

ຜູ້ທີ່ຖືກໂຈະການເປັນທະຫານພັນທະຕາມເງື່ອນໄຂທີ່ໄດ້ກ່າວມາເທິງນີ້ ກໍຈະຕ້ອງ ໄດ້ເຂົ້າເປັນທະຫານພັນທະເມື່ອໃດເງື່ອນໄຂດັ່ງກ່າວຫາກຫມົດໄປ.

ມາດຕາ 9. ເງື່ອນໄຂທີ່ພາໃຫ້ຍົກເວັ້ນການເປັນທະຫານພັນທະ

ຜູ້ທີ່ຈະຖືກຍົກເວັ້ນການເປັນທະຫານພັນທະແມ່ນຜູ້ທີ່ຢູ່ໃນເງື່ອນໄຂໃດຫນຶ່ງດັ່ງລຸ່ມນີ້ :

1. ເປັນຄົນເສຍຈິດ;
2. ເປັນຄົນເສຍອົງຄະແຕ່ປະເພດ 1 ຮອດປະເພດ 3;
3. ເປັນພະຍາດຫລວງ ຫລື ພະຍາດຮ້າຍແຮງອື່ນໆ;
4. ເປັນລູກຜູ້ດຽວໃນຄອບຄົວ ເວັ້ນເສຍແຕ່ສະໜັກໃຈ.

ມາດຕາ 10. ກຳນົດເວລາເປັນທະຫານພັນທະ

ກຳນົດເວລາເປັນທະຫານພັນທະແມ່ນສອງປີນັບແຕ່ມີກອງບັນຊາການທະຫານເມືອງ ຮັບເອົາເປັນຕົ້ນໄປ.

ສຳລັບຜູ້ທີ່ໜີຈາກການເປັນທະຫານພັນທະນັ້ນ ບໍ່ໃຫ້ຄິດໄລ່ໄລຍະເວລາໜີເຂົ້າໃນກຳນົດເວລາທີ່ກ່າວມາຂ້າງເທິງນີ້.

ມາດຕາ 11. ມາດຕະຖານ ແລະ ໜ້າທີ່ຂອງທະຫານພັນທະ

ທະຫານພັນທະ ຕ້ອງມີມາດຕະຖານ ແລະ ປະຕິບັດໜ້າທີ່ ຄືກັນກັບທະຫານປະຈຳການ.

ມາດຕາ 12. ການລາພັກ

ຖ້າມີຄວາມຈຳເປັນທະຫານພັນທະ ອາດຈະໄດ້ຮັບອະນຸຍາດໃຫ້ລາພັກໄດ້ໃນກຳນົດເວລາອັນເໝາະສົມ.

ມາດຕາ 13. ການສຳເລັດໜ້າທີ່

ທະຫານພັນທະ ທີ່ໄດ້ຮັບໃຊ້ຄົບຕາມກຳນົດເວລາທີ່ໄດ້ບົ່ງໄວ້ໃນມາດຕາ 10 ເທິງນີ້ ຖືວ່າ

ໄດ້ສຳເລັດໜ້າທີ່ການເປັນທະຫານພັນທະ.

ທະຫານພັນທະ ທີ່ໄດ້ຮັບໃຊ້ຍັງບໍ່ທັນຄົບຕາມກຳນົດເວລາ ອາດຈະໄດ້ຮັບອະນຸຍາດໃຫ້ອອກກ່ອນກໍໄດ້ ໃນກໍລະນີໃດໜຶ່ງ ດັ່ງຕໍ່ໄປນີ້ :

1. ເງື່ອນໄຂສຸຂະພາບ ເຮັດໃຫ້ບໍ່ສາມາດຮັບໃຊ້ໃນກອງທັບຕໍ່ໄປໄດ້;
2. ມີຄວາມຈຳເປັນພິເສດ ໂດຍໄດ້ຮັບການຢັ້ງຢືນຈາກກອງບັນຊາການທະຫານເມືອງ ແລະອົງການທີ່ກ່ຽວຂ້ອງ.

ມາດຕາ 14. ການສະໜັກເປັນທະຫານປະຈຳການ

ທະຫານພັນທະຜູ້ທີ່ສະໜັກໃຈເປັນທະຫານປະຈຳການເພື່ອຮັບໃຊ້ໃນກອງທັບຕໍ່ໄປນັ້ນ ມີສິດສະເໜີຈຸດປະສົງຕໍ່ຜູ້ບັນຊາການບ່ອນທີ່ຕົນສັງກັດຢູ່ຢ່າງຊັກ ສາມເດືອນ ກ່ອນຈະໝົດກຳນົດເວລາເປັນທະຫານພັນທະ.

ມາດຕາ 15. ພັນທະຂອງຜູ້ທີ່ສຳເລັດໜ້າທີ່ເປັນທະຫານພັນທະ

ຜູ້ທີ່ສຳເລັດໜ້າທີ່ເປັນທະຫານພັນທະ ຕ້ອງ :

1. ຮັກສາຄວາມລັບຂອງກອງທັບ;
2. ໄປສະເໜີຕົວ ແລະຂຶ້ນບັນຊີ ເປັນກຳລັງສຳຮອງຢູ່ກອງບັນຊາການທະຫານເມືອງ ທີ່ຕົນຂຶ້ນກັບ ພາຍໃນກຳນົດ ໜຶ່ງເດືອນ ນັບແຕ່ມີໄດ້ຮັບໃບອະນຸຍາດອອກທະຫານພັນທະເປັນຕົ້ນໄປ.

**ຫມວດທີ II
ກຳລັງສຳຮອງ**

ມາດຕາ 16. ກຳລັງສຳຮອງ

ກຳລັງສຳຮອງ ແມ່ນກຳລັງທີ່ປະຕິບັດໜ້າທີ່ ເປັນກອງໜູນໃຫ້ແກ່ກຳລັງປະກອບອາວຸດໃນເວລາທີ່ຈຳເປັນ ພ້ອມກັນນັ້ນກໍເປັນກຳລັງຫລັກແຫລ່ງ ແລະ ເປັນແບບຢ່າງໃນວຽກງານປ້ອງ ກັນຊາດ, ປ້ອງກັນຄວາມສະຫງົບຢູ່ທ້ອງຖິ່ນຂອງຕົນ.

ກຳລັງສຳຮອງ ປະກອບດ້ວຍຜູ້ທີ່ໄດ້ຜ່ານການເປັນທະຫານພັນທະ, ຜູ້ທີ່ອອກຈາກທະຫານປະຈຳການ, ຜູ້ທີ່ຍັງບໍ່ທັນໄດ້ຜ່ານການເປັນທະຫານພັນທະ ຫລື ທະຫານປະຈຳການ, ຊຶ່ງມີອາຍຸແຕ່ສິບແປດປີ ຫາ ຫ້າສິບປີ ແລະ ມີສຸຂະພາບແຂງແຮງ.

ມາດຕາ 17. ປະເພດກຳລັງສຳຮອງ

ກຳລັງສຳຮອງ ແບ່ງເປັນ ສອງ ປະເພດ ຄື :

1. ປະເພດໜຶ່ງ ປະກອບດ້ວຍຜູ້ທີ່ໄດ້ຜ່ານການເປັນທະຫານພັນທະ ຫລື ທະຫານປະຈຳ

ການ;

2. ປະເພດທີສອງ ປະກອບດ້ວຍຜູ້ທີ່ຍັງບໍ່ທັນໄດ້ຜ່ານການເປັນທະຫານພັນທະ ຫລື ທະຫານປະຈຳການ.

ມາດຕາ 18. ການຝຶກແອບກຳລັງສຳຮອງ

ກຳລັງສຳຮອງຕ້ອງໄດ້ຝຶກແອບວິຊາທະຫານ ດັ່ງນີ້:

1. ສຳລັບຜູ້ທີ່ໄດ້ຜ່ານວິຊາທະຫານແລ້ວໃຫ້ມີການຝຶກຊ້ອມວິຊາທະຫານຄືນໃໝ່ແຕ່ລະປີ;
2. ຜູ້ທີ່ຍັງບໍ່ທັນໄດ້ຮັບການຝຶກແອບວິຊາທະຫານນັ້ນ ໃຫ້ຝຶກແອບຢູ່ຕາມໂຮງຮຽນ, ສະຖາບັນການສຶກສາ, ສຳນັກງານ, ອົງການ, ໂຮງຈັກ, ໂຮງງານ ບ່ອນທີ່ຕົນສັງກັດຢູ່ຫລືຢູ່ກອງບັນຊາການທະຫານເມືອງ .

ມາດຕາ 19. ຫນ້າທີ່ຂອງກຳລັງສຳຮອງ

ກຳລັງສຳຮອງ ມີຫນ້າທີ່ດັ່ງນີ້ :

1. ປະກອບສ່ວນຢ່າງຕັ້ງຫນ້າ ເຂົ້າໃນວຽກງານປ້ອງກັນຊາດ, ປ້ອງກັນຄວາມສະຫງົບຢູ່ທ້ອງຖິ່ນຂອງຕົນ, ເປັນແບບຢ່າງໃນການປະຕິບັດລະບຽບກົດຫມາຍ, ກໍ່ສ້າງເສດຖະກິດ-ສັງຄົມ ແລະ ແກ້ໄຂຊີວິດການເປັນຢູ່ໃນທ້ອງຖິ່ນທີ່ຕົນຕັ້ງພູມລຳເນົາຢູ່;
2. ກຽມພ້ອມປະຕິບັດຄຳສັ່ງລະດົມພົນ.

ຫມວດທີ III

ກອງຫລອນ

ມາດຕາ 20. ກອງຫລອນ

ກອງຫລອນ ແມ່ນກຳລັງເຄິ່ງປະກອບອາວຸດຂອງປະຊາຊົນ ຊຶ່ງຕິດພັນກັບການຜະລິດ, ປະຕິບັດຫນ້າທີ່ປ້ອງກັນຊາດ, ປ້ອງກັນຄວາມສະຫງົບຢູ່ຮາກຖານ, ຂຶ້ນກັບອຳນາດການປົກຄອງຂັ້ນບ້ານ ແລະ ຂັ້ນເທິງຂອງຕົນຕາມສາຍຕັ້ງ.

ມາດຕາ 21. ມາດຕະຖານ ແລະ ຫນ້າທີ່ຂອງກອງຫລອນ

ມາດຕະຖານ ແລະ ຫນ້າທີ່ຂອງກອງຫລອນ ມີດັ່ງນີ້ :

1. ບໍລິສຸດຕໍ່ຊາດ, ຕໍ່ປະຊາຊົນ ແລະ ຕໍ່ລະບອບປະຊາທິປະໄຕປະຊາຊົນ;
2. ມີທັດສະນະຫລັກຫມັ້ນມົດ-ສັດຕູຈະແຈ້ງ;
3. ເປັນແບບຢ່າງໃນການປະຕິບັດແນວທາງນະໂຍບາຍຂອງພັກ, ເຄົາລົບ ແລະ ປະຕິບັດລະບຽບກົດຫມາຍຂອງລັດ;
4. ປົກປັກຮັກສາປະເທດຊາດ ແລະ ຫມາກຜົນຂອງການປະຕິວັດ, ປົກປັກຮັກສາຄວາມສະຫງົບສະຫຼຸບຂອງປະເທດ.

ຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມຢູ່ຮາກຖານ;

5. ຍົກສູງສະຕິລະວັງຕົວ ຕ້ານທຸກກິນອຸບາຍທຳລາຍມ້າງເພຂອງສັດຕູ, ກຽມພ້ອມສູ້ຮົບ ແລະ ສູ້ຮົບຢ່າງພິລະອາດຫານ, ສະກັດກັ້ນທຸກການກະທຳຜິດຕໍ່ລະບຽບກົດໝາຍ;

6. ເຂົ້າຮ່ວມ ແລະເປັນແບບຢ່າງໃນການຜະລິດ, ສ້າງເສດຖະກິດ, ແກ້ໄຂຊີວິດການເປັນຢູ່ ແລະ ກໍ່ສ້າງຮາກຖານໃຫ້ເຂັ້ມແຂງ;

7. ຕັ້ງໜ້າຝຶກຝົນຫລໍ່ຫລອມຕົນເອງ, ຮຳຮຽນການເມືອງ, ວັດທະນະທຳ, ການທະຫານ ແລະ ລະບຽບກົດໝາຍ.

ຫມວດທີ IV ກຳລັງປ້ອງກັນຕົວ

ມາດຕາ 22. ກຳລັງປ້ອງກັນຕົວ

ກຳລັງປ້ອງກັນຕົວ ແມ່ນກຳລັງເຄິ່ງປະກອບອາວຸດທີ່ຈັດຕັ້ງຂຶ້ນ ຢູ່ຕາມສຳນັກງານ, ອົງການ, ໂຮງຈັກ, ໂຮງງານ ມີໜ້າທີ່ຮັບປະກັນຄວາມປອດໄພ, ຄວາມສະຫງົບ ແລະ ຄວາມເປັນລະບຽບ ຮຽບຮ້ອຍ ໃນຂອບເຂດສຳນັກງານ, ອົງການ, ໂຮງຈັກ, ໂຮງງານຂອງຕົນ.

ກຳລັງປ້ອງກັນຕົວຂອງສຳນັກງານ, ອົງການຂັ້ນສູນກາງຂຶ້ນກັບກະຊວງພາຍໃນ.

ສ່ວນກຳລັງປ້ອງກັນຕົວຂອງສຳນັກງານ, ອົງການ, ໂຮງຈັກ, ໂຮງງານຢູ່ທ້ອງຖິ່ນແມ່ນຂຶ້ນ ກັບກອງບັນຊາການ ປກສ ແຂວງ ຫລືກອງບັນຊາການ ປກສ ເມືອງ.

ມາດຕາ 23. ມາດຕະຖານ ແລະ ໜ້າທີ່ຂອງກຳລັງປ້ອງກັນຕົວ

ມາດຕະຖານ ແລະ ໜ້າທີ່ຂອງກຳລັງປ້ອງກັນຕົວ ແມ່ນປະຕິບັດຄ້າຍຄືກັນກັບມາດຕະ ຖານ ແລະ ໜ້າທີ່ຂອງກອງຫລອນ ຕາມທີ່ໄດ້ກຳນົດໄວ້ໃນມາດຕາ 21 ເທິງນີ້.

ພາກທີ III ການລະດົມພົນໃນຍາມສຸກເສີນ

ມາດຕາ 24. ການລະດົມພົນ

ເມື່ອມີໄພຂົ່ມຂູ່ ແລະ ມີການຕົກລົງລະດົມພົນທົ່ວໄປ ຫລືເປັນພາກສ່ວນຈາກປະທານປະ ເທດ ແລ້ວ ລັດຖະມົນຕີວ່າການກະຊວງປ້ອງກັນປະເທດ ມີໜ້າທີ່ຈັດຕັ້ງປະຕິບັດການລະດົມພົນ.

ທະຫານປະຈຳການ, ທະຫານພັນທະ ຕ້ອງເຂົ້າປະຈຳການ ແລະ ກຽມພ້ອມປະຕິບັດທຸກຄຳ ສັ່ງ ແລະ ພາກສ່ວນທີ່ລາພັກນັ້ນກໍ ຕ້ອງກັບຄືນກົມກອງໃນທັນໃດ.

ກຳລັງສຳຮອງ ຕ້ອງເຂົ້າສູນເຕົ້າໂຮມ ເພື່ອປະຕິບັດໜ້າທີ່ເປັນກອງໜູນ. ກຳລັງປ້ອງກັນ ຕົວ ຕ້ອງເຂົ້າປະຈຳການ ຕາມກົມກອງທ້ອງຖິ່ນໃຜລາວ ແລະ ກຽມພ້ອມປະຕິບັດທຸກຄຳສັ່ງ.

ອຳນາດການປົກຄອງ, ສຳນັກງານ, ອົງການ, ອົງການຈັດຕັ້ງມະຫາຊົນ ແລະ ສັງຄົມ ຕ້ອງ ເບິ່ງແຍງຊ່ວຍເຫລືອຄອບຄົວຂອງຜູ້ທີ່ຖືກລະດົມໄປປະຕິບັດໜ້າທີ່ຂອງຊາດ.

ມາດຕາ 25. ການລະດົມພາຫະນະ ແລະ ວັດຖຸປັດໃຈ

ພ້ອມກັນກັບການລະດົມພົນ ກໍອາດຈະມີການລະດົມພາຫະນະ, ວັດຖຸປັດໃຈ ຈາກການຈັດ ຕັ້ງຂອງລັດ, ລວມທມູ່, ຂອງເອກະຊົນ ແລະ ປະຊາຊົນ. ທຸກພາກສ່ວນທີ່ຖືກລະດົມນັ້ນ ມີພັນທະ ປະກອບສ່ວນຢ່າງຕັ້ງໜ້າ.

ມາດຕາ 26. ການສິ້ນສຸດການລະດົມພົນ

ເມື່ອສະພາບການກັບຄືນສູ່ຄວາມເປັນປົກກະຕິ ແລະ ໄດ້ມີແຈ້ງການຢ່າງເປັນທາງການ ແລ້ວ ການລະດົມພົນກໍຖືວ່າໄດ້ສິ້ນສຸດລົງ. ສຳລັບກຳລັງທີ່ຖືກລະດົມນັ້ນ ກໍໃຫ້ຈັດສົ່ງຄືນກົມກອງ, ທ້ອງຖິ່ນເດີມ; ສ່ວນພາຫະນະ ແລະ ອຸປະກອນທີ່ຖືກລະດົມ ກໍໃຫ້ຈັດສົ່ງຄືນເຈົ້າຂອງເດີມ ຕາມ ເງື່ອນໄຂຕົວຈິງ ຢ່າງເປັນລາຍລັກອັກສອນ.

ພາກທີ IV

ນະໂຍບາຍ

ມາດຕາ 27. ນະໂຍບາຍຕໍ່ທະຫານພັນທະໃນເວລາປະຕິບັດໜ້າທີ່

ນະໂຍບາຍຕໍ່ທະຫານພັນທະໃນເວລາປະຕິບັດໜ້າທີ່ມີດັ່ງນີ້ :

1. ໄດ້ຮັບການຍົກລະດັບທາງດ້ານການເມືອງ, ວັດທະນະທຳ, ວິຊາສະເພາະແລະວິຊາຊີບ;
2. ໄດ້ຮັບເງິນເດືອນ ແລະ ນະໂຍບາຍຕ່າງໆ ຄືກັນກັບພົນທະຫານປະຈຳການຊັ້ນສອງ;
3. ສຳລັບພະນັກງານ, ລັດຖະກອນທີ່ໄປຮັບໃຊ້ເປັນທະຫານພັນທະນັ້ນ ມີສິດໄດ້ຮັບເງິນ ເດືອນຕາມຊັ້ນ ແລະ ຊັ້ນຂອງຕົນ ກ່ອນເປັນທະຫານພັນທະ ແລະ ໃນເວລາເຈັບເປັນ, ເສຍອົງຄະ ຫລືເສຍຊີວິດ ກໍຈະໄດ້ຮັບນະໂຍບາຍ ຕາມລະບອບອຸດໜູນຂອງພະນັກງານ, ລັດຖະກອນ;
4. ໄດ້ຮັບການຍ້ອງຍໍ ຕາມລະບອບນະໂຍບາຍ;
5. ໄດ້ຮັບການເອົາໃຈໃສ່ ໃນການເບິ່ງແຍງຄອບຄົວຈາກອຳນາດການປົກຄອງທ້ອງຖິ່ນ, ການຈັດຕັ້ງ ແລະ ປະຊາຊົນໃນເວລາຕົນໄປປະຕິບັດໜ້າທີ່;
6. ເມື່ອທະຫານພັນທະຫາກຖືກບາດເຈັບ, ເສຍຊີວິດ ຫລືຫາຍສາບສູນ ຕ້ອງແຈ້ງໃຫ້ຄອບ ຄົວຊາບຢ່າງເປັນລາຍລັກອັກສອນ ຢ່າງຊ້າບໍ່ໃຫ້ກາຍສາມເດືອນ ພ້ອມທັງສົ່ງວັດຖຸສິ່ງຂອງ ຜູ້ ກ່ຽວໃຫ້ຄອບຄົວຢ່າງຄົບຖ້ວນ.

ໃນກໍລະນີເສຍຊີວິດກໍຈະໄດ້ສົ່ງອັດຖິໃຫ້ຄອບຄົວຕາມຄວາມປະສົງ.

ມາດຕາ 28. ນະໂຍບາຍຕໍ່ຜູ້ສໍາເລັດໜ້າທີ່ເປັນທະຫານພັນທະ

ຜູ້ທີ່ໄດ້ສໍາເລັດໜ້າທີ່ເປັນທະຫານພັນທະແລ້ວ ຈະໄດ້ຮັບ ນະໂຍບາຍດັ່ງນີ້ :

1. ໄດ້ຮັບບຸລິມະສິດໃນການສຶກສາຮຳຮຽນຕໍ່ ຫລື ໄດ້ຮັບວຽກເຮັດງານທຳ ຕາມເງື່ອນໄຂຕົວຈິງ;
2. ສໍາລັບພະນັກງານ, ລັດຖະກອນ ໄລຍະເວລາທີ່ຮັບໃຊ້ຢູ່ໃນກອງທັບນັ້ນ ຈະໄດ້ໄລ່ເຂົ້າໃນປີການ ແລະເວລາເລື່ອນຂັ້ນຈະໄດ້ເພີ່ມຂຶ້ນຕື່ມອີກຂັ້ນໜຶ່ງ ພ້ອມທັງຈະຖືກຮັບເຂົ້າຢູ່ກົມ ກອງເກົ່າ ຫລືຢູ່ບ່ອນໃໝ່ຕາມຄວາມເໝາະສົມ;
3. ໄດ້ຮັບເງິນອຸດໜູນເທົ່າກັບເງິນເດືອນຂອງຕົນ ສາມ ເດືອນ ແລະ ເງິນໃຊ້ຈ່າຍຄ່າເດີນທາງກັບຄືນກົມກອງ, ທ້ອງຖິ່ນ ພ້ອມດ້ວຍເຄື່ອງນຸ່ງຕົ້ມອີກ ໜຶ່ງ ຊຸດ.

ມາດຕາ 29. ນະໂຍບາຍຕໍ່ກອງຫລອນ ແລະ ກຳລັງປ້ອງກັນຕົວ

ໃນເວລາປະຕິບັດໜ້າທີ່ຂອງຕົນນັ້ນ ກອງຫລອນ ແລະ ກຳລັງປ້ອງກັນຕົວ ຈະໄດ້ຮັບນະໂຍບາຍດັ່ງຕໍ່ໄປນີ້ :

1. ໄດ້ຮັບການຍົກລະດັບທາງດ້ານການເມືອງ, ວັດທະນະທຳ ແລະ ວິຊາສະເພາະ;
2. ໃນເວລາອອກເຄື່ອນໄຫວສູ້ຮົບ ຈະໄດ້ຮັບເງິນອຸດໜູນ ຕາມຂັ້ນຂອງຕົນ;
3. ໃນກໍລະນີອອກໄປປະຕິບັດວຽກງານ ແລະ ຖືກບາດເຈັບ, ເສຍອົງຄະ ຫລື ເສຍສະລະ ຈະໄດ້ຮັບການປິ່ນປົວ ແລະ ນະໂຍບາຍຄືກັນກັບທະຫານປະຈຳການ. ສໍາລັບກຳລັງປ້ອງກັນຕົວນັ້ນ ໃຫ້ປະຕິບັດນະໂຍບາຍ ຕາມກົດໝາຍແຮງງານ ແລະ ລະບອບປະກັນສັງຄົມຕໍ່ພະນັກງານ, ລັດຖະກອນ;
4. ໄດ້ຮັບເຄື່ອງນຸ່ງຫົ່ມ ໃນເວລາປະຕິບັດໜ້າທີ່ຢູ່ແນວໜ້າ;
5. ໄດ້ຮັບການຍ້ອງຍໍຕາມລະບອບນະໂຍບາຍ;
6. ໄດ້ຮັບການເອົາໃຈໃສ່ໃນການເບິ່ງແຍງຄອບຄົວຈາກອຳນາດການປົກຄອງທ້ອງຖິ່ນ, ການ ຈັດຕັ້ງ ແລະ ປະຊາຊົນໃນເວລາຕົນໄປປະຕິບັດໜ້າທີ່.

ມາດຕາ 30. ນະໂຍບາຍຕໍ່ກຳລັງທີ່ຖືກລະດົມ

ບຸກຄົນໃດ ທີ່ບໍ່ໄດ້ກ່າວໄວ້ໃນມາດຕາ 27 ແລະ 29 ເທິງນີ້ ຫາກໄດ້ຖືກລະດົມເຂົ້າຮັບໃຊ້ໃນຍາມສຸກເສີນ ກໍຈະໄດ້ຮັບນະໂຍບາຍເໝືອນກັນກັບທະຫານປະຈຳການ.

ສໍາລັບຜູ້ທີ່ໄດ້ປະກອບສ່ວນ ທາງດ້ານພາຫະນະ, ວັດຖຸປັດໃຈ ໃນເວລາສຸກເສີນ ກໍຈະໄດ້ຮັບນະໂຍບາຍ, ຍ້ອງຍໍ, ຊົມເຊີຍຕາມຜົນງານຕົວຈິງ .

ພາກທີ V ມາດຕະການຕໍ່ຜູ້ລະເມີດ

ມາດຕາ 31. ການຫລົບຫລີກຈາກທະຫານພັນທະ

ບຸກຄົນໃດ ຫາກບໍ່ໄປສະເໜີຕົວຕາມການແຈ້ງການ ຫລືຖືກຄັດເລືອກໄດ້ແລ້ວ ຫາກບໍ່ໄປເປັນທະຫານພັນທະຈະຖືກສຶກສາອົບຮົມໃຫ້ປະຕິບັດ. ຖ້າບໍ່ປະຕິບັດຈະຖືກລົງໂທດຕັດອິດສະ ຫລະພາບ ແຕ່ ສາມ ເດືອນ ຫາ ຫນຶ່ງປີ.

ໃນຍາມສົງຄາມ ຈະຖືກລົງໂທດຕັດອິດສະຫລະພາບ ແຕ່ ຫົກເດືອນ ຫາ ສອງປີ.

ມາດຕາ 32. ການຊຸກເຊື່ອງ ຫລື ປົດບັງ

ບຸກຄົນໃດ ໄດ້ຂັດຂວາງ, ຊຸກເຊື່ອງ ຫລື ປົດບັງບໍ່ໃຫ້ບຸກຄົນອື່ນໄປເປັນທະຫານພັນທະ ຈະຖືກລົງໂທດຕັດອິດສະຫລະພາບແຕ່ ສາມເດືອນຫາ ຫນຶ່ງປີ.

ໃນຍາມສົງຄາມ ຈະຖືກລົງໂທດຕັດອິດສະຫລະພາບແຕ່ ຫົກເດືອນ ຫາ ສອງປີ.

ມາດຕາ 33. ການຫນີຈາກການເປັນທະຫານພັນທະ

ບຸກຄົນໃດ ທີ່ເປັນທະຫານພັນທະ ຫາກໄດ້ຫນີຈາກກົມກອງ ກ່ອນຫມົດກຳນົດເວລາເປັນທະຫານພັນທະ ໃຫ້ອຳນາດການປົກຄອງສຶກສາອົບຮົມຜູ້ກ່ຽວໃຫ້ກັບຄືນກົມກອງເດີມ. ຖ້າຫາກຜູ້ກ່ຽວບໍ່ຍອມກັບຄືນ ຈະຖືກລົງໂທດຕັດອິດສະຫລະພາບແຕ່ ຫົກເດືອນ ຫາ ຫນຶ່ງປີ.

ໃນຍາມສົງຄາມ ຈະຖືກລົງໂທດຕັດອິດສະຫລະພາບແຕ່ ຫນຶ່ງປີ ຫາ ສອງປີ.

ພາກທີ VI ບົດບັນຍັດສຸດທ້າຍ

ມາດຕາ 34. ການຈັດຕັ້ງປະຕິບັດ

ລັດຖະບານ ແຫ່ງ ສາທາລະນະລັດປະຊາທິປະໄຕປະຊຸມລາວ ເປັນຜູ້ຈັດຕັ້ງປະຕິບັດກົດຫມາຍສະບັບນີ້ .

ມາດຕາ 35. ຜົນສັກສິດ

ກົດຫມາຍສະບັບນີ້ມີຜົນສັກສິດນັບແຕ່ມີປະທານປະເທດແຫ່ງສາທາລະນະລັດປະຊາທິປະໄຕປະຊາຊົນລາວ ອອກລັດຖະດຳລັດປະກາດໃຊ້ເປັນຕົ້ນໄປ. ຂໍ້ກຳນົດ, ບົດບັນຍັດໃດທີ່ຂັດກັບກົດຫມາຍສະບັບນີ້ ລ້ວນແຕ່ຖືກຍົກເລີກ.

ປະທານສະພາແຫ່ງຊາດ